



अखिल नेपाल फुटबल संघ

एन्फा प्रेसिडेन्ट लिग २०७७

प्रतियोगिता नियमावली

परिच्छेद-१

प्रारम्भिक

नियम (१) संक्षिप्त नाम र प्रारम्भ :

- क) यस प्रतियोगिताको नाम एन्फा प्रेसिडेन्ट लिग २०७७ रहनेछ।
ख) यो नियमावली तुरन्त प्रारम्भ हुनेछ।

नियम (२) परिभाषा :

बिषय वा प्रसंगले अर्को अर्थ नलागेमा,

क) 'एन्फा' भन्नाले अखिल नेपाल फुटबल संघलाई सम्झनु पर्दछ।

ख) 'समिति' भन्नाले संघले प्रतियोगिता संचालनार्थ गठित विभिन्न समितिहरु जस्तै प्रतियोगिता समिति, अनुशासन समिति, रेफ्रि समिति आदिलाई सम्झनु पर्दछ।

ग) 'प्रतियोगिता' भन्नाले एन्फा प्रेसिडेन्ट लिग २०७७ लाई सम्झनु पर्दछ।

घ) 'टिम' वा 'क्लब' भन्नाले ७ वटै प्रदेशका प्रदेश लिग फुटबल प्रतियोगिता २०७६/७७ का विजेता सहभागि टिमहरूलाई मात्र सम्झनु पर्दछ।

परिच्छेद -२

आयोजक, प्राविधिक तथा खेल संचालन

नियम (१) आयोजक तथा व्यवस्थापक

यस प्रतियोगिताको एन्फा आधिकारीक आयोजक संस्था हुनेछ। यस प्रतियोगिताको आयोजनाको सम्पूर्ण जिम्मेवारी अखिल नेपाल फुटबल संघ (एन्फा)को हुनेछ र एन्फाद्वारा तोकिएको स्थानीय आयोजकले स्थानीय आयोजकको जिम्मेवारी बहन गर्नेछ।

नियम (२) खेल स्थल तथा संचालन मिति

प्रतियोगिताका सम्पूर्ण खेलहरु एन्फाद्वारा नेपालगंज रंगाशालामा मिति २०७७ चैत्र २ गतेबाट संचालन गरीने छ। प्राविधिक कारण वा अन्य कुनै कारणले उक्त खेल मैदानमा खेल खेलाउन सम्भव नभएमा अन्य कुनै खेल मैदानमा खेलहरु खेलाईनेछ।

नियम (३) आयोजक समिति, काम कर्तव्य र अधिकार

एन्फाद्वारा गठित आयोजक समिति यस प्रतियोगिताको मुल आयोजक समितिको रूपमा कार्यरत रहनेछ। प्रतियोगिता संचालन, व्यवस्थापन, खेल तालिका प्रकाशन र सहभागीता सम्बन्धि जिम्मेवारी एन्फाको मुल आयोजक समितिले गर्नेछ। एन्फाले आयोजनाको लागि तोकिएको जिल्ला फुटबल संघले स्थानीय आयोजकको रूपमा कार्य गर्नेछ। स्थानीय आयोजकले आवश्यकता अनुसार सम्बन्धित प्रदेश फुटबल संघ सँग समन्वय गरी कार्य गर्नेछ।

नियम (४) समितिहरु

आयोजक समिति अन्तर्गत विभिन्न समिति तथा उप-समितिहरु गठन गर्ने अधिकार एन्फामा निहित रहनेछ।



नियम (५) सहभागीता

यस प्रतियोगिता नियमावलीको अधिनमा रहेर सहभागीताको लागि रु. ५,०००/- (रूपैयाँ पाँच हजार) टिम दर्ता शुल्क र रु. १,०००/- (रूपैयाँ एक हजार) प्रति व्यक्ति खेलाडी तथा अफिसियल दर्ता शुल्क बुझाई लिखित अनुरोध गरे बमोजिम ७ वटै प्रदेशका प्रदेश लिग २०७६/७७ का विजेता टिमहरूलाई यस प्रतियोगितामा सहभागीता प्रदान गरीनेछ । यसरी सहभागीता जनाई सकेकाका टिमहरूले यस प्रतियोगिता नियमावलीको अधिनमा रहेर पालना गर्नु पर्नेछ ।

टिमहरू : (१) शैनिक फुटबल क्लब (भाषा), (२) मनकामना युवा क्लब (रौतहट), (३) धादिङ समाज (धादिङ), (४) त्रिवेणी युवा क्लब (लमजुङ्ग), (५) धम्बोभी स्पोर्ट्स क्लब (बाँके), (६) लेकाली युवा क्लब (जुम्ला) र (७) स्टार सिटी युवा क्लब (कैलाली) ।

उल्लेखित टिमहरूले एन्फामा टिम तथा खेलाडी दर्ता गराई सके पछि यस प्रतियोगितामा सहभागीता नजाएमा त्यस्ता क्लब वा टिमहरूलाई यसै प्रतियोगिता नियमावली (२०) अनुसार कारबाही तथा जरीवाना गरीनेछ ।

नियम (६) खेलाडी दर्ता

- १) यस प्रतियोगितामा सहभागी टिमहरूले बढीमा २३ जना खेलाडीहरू र ७ जना अफिशियल (प्रशिक्षक, सहायक प्रशिक्षक, टिम मेनेजर, फिजियो वा डाक्टर र अफिसियल) दर्ता गराउन पाउनेछन् । सहभागी खेलाडीहरूको दर्ता फारम आफ्नो टिमको खेल हुने दिन भन्दा एक दिन अघि सम्ममा एन्फाले तोकेको समय भित्र २३ जना खेलाडीहरू एन्फाद्वारा जारी खेलाडी दर्ता फारम पूर्ण रूपले भरी हाल सालै खिचेको रंगीन पासपोर्ट साईजको रंगीन फोटो र सक्कल नेपाली नागरीकता वा राहदानी सहित त्यसको प्रतिलिपिका साथै सम्बन्धित टिमको सिफारीस सहित दर्ता गराउनु पर्नेछ । यसरी रीतपूर्वक दर्ता भएका खेलाडीहरू मात्र दर्ता भएको मान्य हुनेछ अन्यथा टिमबाट सहभागी भै खेल पाईने छैन । प्रतियोगितामा सहभागी हुन दर्ता भएका खेलाडी तथा अफिशियलहरू दर्ता गराउन्दा थप कागजातहरू आयोजक समितिले वा संघले माग गर्न सक्नेछ जुन सहभागी टिमहरूले बिना हिचकिचाहट निर्वाह रूपले निर्धारीत समयमा सक्कल प्रति उपलब्ध गराउनु पर्नेछ । टिम प्रशिक्षक कम्तिमा ए एफ सी 'सी' लाइसेन्स कोर्स गरेको हुनुपर्नेछ ।
- २) खेलाडीहरूको दुर्घटना बिमा अनिवार्य रूपमा गरेको हुनु पर्नेछ । खेलाडीहरूको नाम दर्ता गराउदा बिमा गरेको कागजात अनिवार्य पेश गर्नु पर्नेछ ।
- ३) प्रतियोगितामा शहिद स्मारक 'ए', 'बि' र 'सि' डिभिजन लीगमा दर्ता भएका खेलाडीहरू पनि दर्ता गराई खेलाउन सकिने छ । खेलाडी दर्ता अवधि यस प्रतियोगिता अवधि सम्म मात्र कायम रहने छ ।
- ४) खेलाडी तथा अफिसियल दर्ता अनलाइन मार्फत पनि गर्न सकिने छ । खेलाडी तथा अफिसियल दर्ता फाराम खेल हुनुभन्दा एक दिन अगाडी बुझाउनु पर्नेछ ।
- ५) प्रतियोगितामा विदेशी खेलाडीहरू खेलाउन पाइने छैन ।

नियम (७) परिचय पत्र (Accreditation Card)

- १) यस प्रतियोगितामा सहभागी टिमका खेलाडीहरू र अफिसियलहरूले अनिवार्य रूपमा संघद्वारा जारी आधिकारीक परिचय पत्र (Accreditation Card) बनाउनु पर्नेछ । उक्त परिचय पत्र यस प्रतियोगिता अवधि भरका लागि मात्र मान्य हुनेछ । यसरी परिचय पत्र बनेका खेलाडीहरू मात्र प्रतियोगिताका म्याचमा खेल्न योग्य हुनेछन् । आआफ्नो टिमको म्याच भन्दा ५० मीनेट अघि म्याच कमिशनरले खेलाडीहरूको परिचय पत्र (Accreditation Card) जांच गर्नेछन् र यदि कुनै खेलाडी वा अफिसियल संग परिचय पत्र (Accreditation Card) नभएमा वा जांच गर्ने अवस्थामा नल्याएमा वा हराएमा त्यस्ता खेलाडीहरूले खेल खेल्न पाउने छैन । परिचय पत्र (Accreditation Card) नभएका वा खेल खेल्ने दिन परिचय पत्र साथमा लिई नआउने खेलाडी तथा अफिसियलहरूलाई (Substitute Bench) मा समेत बस्ने अनुमति दिईने छैन । तर यदि कुनै पनि टिमबाट दर्ता भएका खेलाडी वा अफिसियलले आफ्नो परिचय पत्र (Accreditation Card) हराएमा सम्बन्धित टिमले संघमा लिखित निवेदन सहित जरीवाना स्वरूप रु. १,०००(एक हजार रुपैया) दिई अर्को परिचय पत्र (Accreditation Card) लिन सक्नेछ । खेल खेल्ने दिन परिचय पत्र हराएमा



परिचय पत्र हराएको जानकारी सम्बन्धित क्लब मार्फत लिखित रूपमा जानकारी गराई जरीवना रु.१,०००(एक हजार रूपैया) समेत बुझाई आफ्नो टिमको खेल हुने समय भन्दा एक घण्टा अगाडी एन्कामा सम्पर्क गरी बनाउन सक्नेछ । यसरी जरीवाना बुझाएर नयां परिचय पत्र बनाएको एन्काबाट प्रमाणित भए पछि मात्र त्यस्ता खेलाडीलाई खेल्ने अनुमति दिईनेछ भने अफिशियलहरूलाई पनि Substitute Bench मा बस्ने अनुमति दिईनेछ ।

- २) प्रत्येक दिन खेल खेल्ने दुई टिमका खेलाडीहरु र अफिशियलहरूले मात्र संघले प्रदान गरेको परिचय पत्र (Accreditation Card) देखाई खेल मैदानमा प्रवेश पाउनेछ । प्रतियोगितामा सहभागी अन्य टिमका खेलाडीहरु तथा अफिशियलहरू संघले निर्धारण गरेको स्थानमा वा प्यारापिटमा मात्र आ-आप्नो परिचय पत्र अनिवार्य रूपले देखाई प्रवेश गर्न पाउनेछन् ।

नियम (८) खेल नियमावली

प्रतियोगिताका सम्पूर्ण म्याचहरु आई एफ ए बोर्ड (IFAB) द्वारा पारित गरी विश्व फुटबल महासंघ (FIFA), ले लागू गरेको लज अफ दि गेम (Laws of the Game), ए.एफ.सी. (AFC) को प्रतियोगिता नियमावलीको अधिनमा रही आयोजक समितिद्वारा जारी गरीएको यस प्रतियोगिता नियमावलीको अधिनमा रहि खेलाईनेछ ।

नियम (९) खेल प्रणाली

प्रतियोगिताका सम्पूर्ण म्याचहरु सहभागिताको आधारमा टिमहरूलाई राउन्ड रोविन (प्रत्यक टिमले एक अर्को सँग एक पटक खेल्नु पर्ने) लीग प्रणालीमा खेलहरु खेलाईनेछ ।

नियम (१०) खेल तालिका


यस लीग प्रतियोगिताको खेल तालिका आयोजक समितिले निर्धारण गर्नेछ । कुनै पनि आकस्मिक वा प्रविधिक कारणवश खेल तालिका परिवर्तन गर्नु परेमा सोको अधिकार आयोजक समितिमा निहित रहनेछ । आयोजक समितिले निर्धारण गरेको खेल तालिका सहभागी टिमहरूलाई मात्य र स्वीकार्य हुनेछ । निर्धारीत वा संशोधित खेल तालिकामा कुनै वाद विवाद र बिरोध गर्न पाईने छैन ।

नियम (११) खेल अवधि

यस लीग प्रतियोगिताका म्याचहरु ४५-४५ मिनेटको दुई हाफ गरि जम्मा ९० मीनेट खेलाइने छ । ४५ मिनेटको पहिलो हाफको अन्तिम ट्र्युसल देखि जम्मा १५ मिनेट (४५ मीनेटको अन्तिम ट्र्युसल टु दोश्रो हाफ प्रारम्भ हुनु भन्दा पहिलो ट्र्युसल सम्मको निम्नि ट्र्युसल टु ट्र्युसल)को विश्राम दिईनेछ ।

नियम (१२) अंक र स्थान निर्धारण

- १) यस प्रतियोगिताको प्रत्येक खेलमा विजयी हुने टिमलाई ३ अंक दिईनेछ । खेल बराबर भएमा दुबै टिमलाई १-१ अंक दिईनेछ भने हार्ने टिमले कुनै पनि अंक प्राप्त गर्ने छैन ।
- २) प्रतियोगिताका सम्पूर्ण खेलहरु समाप्ती पश्चात सबै भन्दा बढी अंक ल्याउने टिम वा क्लबलाई प्रथम तथा त्यस पछि क्रमिक रूपमा स्थान निर्धारण गरिनेछ ।
- ३) यदी २ वा २ भन्दा बढी टिमहरु विच अंक बराबर हुन गएमा एशियाली फुटबल महासंघले प्रतियोगिता नियमावलीमा निर्धारण गरे अनुरुप समेतलाई आधारमानि निम्न प्रक्रियाअनुसार स्थान निर्धारण गरीनेछ ।
 - ३.१) सम्बन्धित टिमहरु (अंक बराबर भएको टिमहरु बीच मात्र) को खेल नतिजाको आधारमा
 - ३.२) सम्बन्धित टिमहरु (अंक बराबर भएको टिमहरु बीच मात्र) विच गोल अन्तरको आधारमा (गरेको र खाएको गोलको अन्तरबाट)
 - ३.३) सम्बन्धित टिमहरु (अंक बराबर भएको टिमहरु बीच मात्र) विचको खेलमा बढी गोल गरेको आधारमा
 - ३.५) सबै खेलहरुको गोल अन्तरको आधारमा
 - ३.६) सबै खेलहरुमा बढी गोल गरेको आधारमा
 - ३.७) फेरय प्ले प्वाइन्ट (Fair Play Point) को आधारमा (पहेलो कार्ड -१ अंक, रातो कार्ड-दोहोरो पहेलो कार्ड -३ अंक, रातो कार्ड -४ अंक गरी गणना गर्दा सबैभन्दा कम अंक हासिल गर्ने टिम)
- ४) माथि उल्लेखित सबै प्रक्रियाहरूबाट पनि स्थान निर्धारण हुन नसकेमा दुई टिम भए टस (Toss) द्वारा र दुई भन्दा बढी भएमा गोलाप्रथाद्वारा स्थान निर्धारण गरीनेछ ।



नियम (१३) वार्मिंग अप

प्रतियोगितामा सहभागी भै म्याच खेल्ने टिमले म्याच शुरु हुनु भन्दा ५० मीनेट अगाडी मात्र वार्म अप गर्न पाईनेछ भने म्याच शुरु हुन भन्दा २० मीनेट अघि आ-आफ्नो टिमको वार्मिंग अप समाप्त गरी सक्नु पर्नेछ । म्याच खेल्ने टिमले गोल पोष्टको पछाडी स्थान भएमा गोलपोष्ट पछाडी वा आयोजकले तोकेको स्थानमा फुटबल प्रयोग नगरी (गोल किपरले फुटबल सहित) वार्म अप गर्न पाईनेछ । साथै खेल दौरान बढीमा ६ जना खेलाडीहरु एकै पटक वार्म अप गर्न पाईनेछ भने वार्म अप गर्दा टिम बेन्चमा रहेका प्रशिक्षक वा अफिशियलहरु मध्ये एक जनाले मात्रै वार्म अप एरियामा सहायता गरी प्रशिक्षण गराउन सकिनेछ ।

नियम (१४) जर्सी कलर र किट्स

- १) प्रत्येक टिमको भिन्न कलरको कम्तिमा २ सेट नम्बर भएको जर्सी हुनुपर्नेछ । प्रत्येक टोलीले आ-आफ्ना टिमको जर्सी लगाई खेल्नु पर्नेछ । साथै अन्य देशको वा अन्य देशको क्लबहरूको लोगो भएको जर्सी प्रयोग गर्न पाईने छैन । एउटा खेलाडीले दर्ता गरि सकेको जर्सी नं. प्रतियोगिता अवधिभर सम्बन्धित खेलाडीले मात्र प्रयोग गर्नुपर्नेछ ।
- २) प्रत्येक खेलाडीले बुट र सिनप्याडको प्रयोग अनिवार्य रूपले गर्नु पर्नेछ भने गोल किपरले किपर पन्जा पनि अनिवार्य रूपले प्रयोग गरेको हुनु पर्नेछ । साथै खेलाडीहरुले आफ्नो जर्सी कलर संग मिल्ने टेपिङ्ग र रिस्टबेण्ड प्रयोग गर्न सकिनेछ भने आफ्नो जर्सी तथा जुराफासंग नमिल्ने अन्य रंगको टेपिङ्ग गर्न तथा गरगहना प्रयोग गर्न पाईने छैन ।

नियम (१५) ग्राउण्ड रिपोर्टिङ

प्रत्येक टीमले खेल शुरु हुनुभन्दा कम्तिमा ९० मीनेट अगाडी खेल्ने ११ खेलाडी तथा १२ सुरक्षित खेलाडीहरु सहितको स्टार्टिङ लिस्ट (Starting List) मा भरि म्याच कमिश्नर (Match Commissioner) लाई बुझाउनु पर्नेछ । साथै १२ सुरक्षित खेलाडीहरु संग बस्ने अन्य ७ जना अफिसियल (प्रशिक्षक, टिम मेनेजर र अन्य अफिसियल) गरी जम्मा १९ जना मात्र खेलाडी बक्समा बस्न पाउनेछन र निजहरुको नाम स्टार्टिङ लिष्टमा स्पष्ट उल्लेख भएको हुनु पर्नेछ । खेल दौरानमा सहभागी टिमका प्रशिक्षक एक जनाले मात्र Technical Area मा आई खेल्ने खेलाडीहरुलाई एसिष्ट गर्न पाईनेछ । बक्समा बस्ने खेलाडीहरुले एसिष्ट गर्न पाईने छैन । यसरी खेलाडी बक्समा बस्ने खेलाडीहरु तथा अफिशियलहरुले म्याच दौरान कुनै पनि Electronic Device हरु (जस्तै: मोबाइल, ल्यापटप, ट्यावलेट र मोबाइलको क्यामेरा आदी) प्रयोग गर्न निषेध गरीएकोछ ।

नियम (१६) सट्टा खेलाडी

प्रत्येक खेलमा कुनै पनि टीमले दर्ता भएका १२ जना सुरक्षित खेलाडीहरु मध्येबाट ५ खेलाडीहरु (गोलकिपर सहित) मात्र सट्टा खेलाडीको रूपमा खेलाउन सक्नेछ । तर ५ खेलाडीहरु ३ पटकमा परिवर्तन गरी खेलाउनु पर्नेछ ।

नियम (१७) प्रतियोगिता, रेफ्रि तथा अनुशासन समितिको काम, कर्तव्य र अधिकार

- १) प्रतियोगिता समिति
प्रतियोगिताको प्रत्येक खेल सुचारु रूपले संचालन गर्न प्रतियोगिता समितिले गरेका निर्णय अन्तिम र मान्य हुनेछ ।
- २) अनुशासन समिति
प्रतियोगिता दौरान अनुशासन समितिको निर्णय अन्तिम र मान्य हुनेछ ।
- ३) रेफ्रि समिति
प्रतियोगिताका प्रत्येक खेलका लागी रेफ्रिहरु नियुक्त गर्ने अधिकार यस रेफ्रि समितीमा निहित रहनेछ । प्रतियोगिता अन्तर्गत प्रत्येक खेलको प्रतिवेदन रेफ्रि समिति मार्फत आयोजक समितिमा प्रतियोगिता समाप्त भए पछि बुझाउनु पर्नेछ ।

नियम (१८) रेफ्रिको भुमिका

प्रतियोगिताका सम्पूर्ण म्याचहरु एन्फाले नियुक्त गरेका रेफ्रिहरुले संचालन गर्नेछ । खेल दौरान रेफ्रिले लिएको निर्णय अन्तिम र मान्य हुनेछ । रेफ्रिको निर्णय उपर कुनै उजुर अपिल लाग्ने छैन ।



नियम (१९) चेतावनी र निष्काशन

- १) म्याच दौरान कुनै खेलाडीले एक पटक पहेलो कार्ड पाएमा निज खेलाडीलाई चेतावनी मात्र दिईनेछ, र सोही खेलाडीलाई पुनः अर्को पटक (प्रतियोगिताको अन्य म्याचमा) पहेलो कार्ड पाएमा निजलाई प्रतियोगिताको पहेलो कार्ड २ पटक प्राप्त गरे पश्चात प्रतियोगिताको आगामी एक म्याच खेलबाट निलम्बन गरिनेछ। एकै म्याच दौरान कुनै खेलाडीले दुई पहेलो कार्डका साथै थप रातो कार्ड पाएमा निज खेलाडीले खेल मैदानबाट निष्काशित हुनु पर्नेछ भने निज खेलाडीले प्रतियोगिताको आगामी एक म्याच खेलबाट निलम्बन गरिनेछ साथै कार्डको गणना क्रमिक रूपले गर्दै जानेछ।
- २) म्याच दौरान कुनै खेलाडीले एक पहेलो कार्ड पाईसके पछि अर्को म्याचमा पहेलो कार्डका साथै थप रातो कार्ड पाएमा आगामी दुई म्याच खेलबाट निलम्बित हुनेछ। साथै म्याच दौरान कुनै खेलाडीले एक पहेलो कार्ड पाईसके पछि सोही खेलाडीले सिधै रातो कार्ड (सोही म्याचमा वा प्रतियोगिताको अन्य म्याचमा) पाएमा निज खेलाडीको पहिला पाएको पहेलो कार्ड गणना यथावत नै कायम राखिनेछ।
- ३) म्याच दौरान कुनै खेलाडीलाई सिधै रातो कार्ड पाएमा निज खेलाडीले खेल मैदानबाट निष्काशित हुनु पर्नेछ र आगामी एक म्याच खेलबाट निलम्बन गरीनेछ। साथै कार्ड पाएको घटनाको प्रकृति हेरी थप अनुशासनिक कारवाही गर्न सकिनेछ।
- ४) माथि उल्लेखित रूपमा खेलाडीहरुले पाएको पहेलो तथा रातो कार्ड पाउंदाको अवस्थामा सो घटनाको गम्भीरतालाई छानबीन गरी अनुशासन समितिले थप अनुशासनिक कारवाही समेत गर्न सकिनेछ।
- ५) प्रतियोगिता दौरान सहभागी टिमका खेलाडीहरु, अफिशियलहरु वा टिमका समर्थकहरुले खेल मैदानमा रहेका रेफि, सहायक रेफि, सुरक्षित रेफि तथा आयोजक समितिका कुनै पनि पदाधिकारीहरुसंग अभद्र व्यवहार गरी गाली गलौच गरिएको पाईएमा, भैझगडा गरेमा वा खेल अवरुद्ध गरेमा उक्त टिमलाई नै घटनाको गम्भीरताको जांच गरि आवश्यक कारवाहीका साथै आर्थिक जरिवाना समेत गरिनेछ भने म्याच दौरान कुनै पनि खेलाडीले खेल मैदान भित्र वा बाहीर रेफि माथि हातपात गरी आक्रमण गरेमा त्यस्ता खेलाडीलाई घटिमा १ वर्ष देखि बढिमा ३ वर्ष सम्मका निम्ति निलम्बन गरी संघले संचालन गरेको वा संघको स्विकृतिमा देशभरमा संचालन हुने कुनै पनि फुटबल गतिविधिहरुमा सहभागी हुन प्रतिबन्ध लगाईनेछ। तत् सम्बन्धि कुनै उजुर-बाजुर तथा बिरोध लाग्ने छैन।
- ६) प्रतियोगितामा कुनै पनि खेलाडीहरुले गोल गरी खुशियाली मनाउंदा वा खेल अवधि भित्र कुनै पनि अवस्थामा जर्सी फुकाली भित्र लगाएको भित्रि लुगामा कुनै पनि किसिमको जाति, धर्म, लिङ्ग, वर्ण र अन्य सम्बन्धित नारा वा संदेश देखाउन पाउने छैन।
- ७) खेल स्वच्छ खेल भावनाले खेल्नु पर्नेछ। मिलोमतोबाट खेलिने खेललाई निरुत्साहित गरिनेछ। टिमहरु बिच मिलोमतोबाट खेल खेलिएको ठहर भएमा उक्त दुबै टिमलाई बांकी खेल खेल बचित गरीनुका साथै एन्फाको अनुशासन समितिले थप अनुशासनिक कारवाही गरीनेछ जुन सहभागी टिमलाई मान्य हुनु पर्नेछ।
- ८) टिम र खेलाडीहरु बिच मिलेमतो भएको सम्बन्धमा सम्बन्धित टिमबाट उजुरी परेको अवस्थामा उजुरी बमोजिम ठहर भएमा सो खेलाडीलाई आर्थिक जरीवानाका साथै घटिमा १ वर्ष देखि बढिमा ३ वर्ष सम्मका लागि निलम्बन गरीनेछ भने मिलोमतो गर्ने टिमलाई सो खेल खेल बचित गरीनेछ। यस सम्बन्धमा आयोजक समितिले अन्य थप कारबाहीको निर्णय समेत गर्न सक्नेछ। यस सम्बन्धमा देशको प्रचलित कानून बमोजिम समेत कारबाही एवम् सजाय गर्न सकिनेछ।
- ९) विश्व फुटबल महासंघ (FIFA)को आचार संहिता (FIFA Code of Conduct) अनुरूप यदि कुनै टिमले एकै खेलमा ५ वटा पहेलो कार्ड पाएमा वा ३ वटा रातो कार्ड पाएमा उक्त टिमलाई रु ५,००० जरीवाना गरीनेछ।

नियम (२०) खेल बहिस्कार

- १) यस प्रतियोगितामा सहभागीता जनाई सके पश्चात कुनै पनि टिमले यस प्रतियोगितामा सहभागी नभएमा उक्त टिमलाई यस प्रतियोगिताको खेल खेल बन्चित गरीनेछ भने नगद रु १,००,००० जरीवाना गरीनेछ।
- २) यस प्रतियोगितामा सहभागी कुनै पनि टीमले प्रतियोगितामा सहभागी हुन टिम दर्ता गराई सकेपछि वा खेल तालिका प्रकाशित गरी सकेपछि खेल बहिस्कार गर्न पाउने छैन। खेल बहिस्कार गरेमा त्यस्ता टिमलाई यस



प्रतियोगितामा सहभागीता गराईने छैन र नगद रु ५०,००० जरिवाना गरिनुका साथै बहिष्कार गर्ने टिमलाई थप आवश्यक अनुशासनिक कारबाही समेत गरीनेछ ।

- ३) यस प्रतियोगितामा सहभागी कुनै टीमले खेल दौरान खेल बहिष्कार गरेमा विपक्षी टोलीलाई स्वतः बिजयी घोषित गरीनेछ । बहिष्कार गर्ने टिमले उक्त खेल हारेको मानिनेछ । यसरी खेल बहिस्कार गर्ने टीमलाई टिमको अन्य बांकि खेलहरु खेल बन्धित गरीनुका साथै आगामी बर्ष पनि खेल खेल बन्धित गरीनेछ । साथै नगद रु ५०,००० समेत जरीवाना गरीनेछ । यसका साथै थप अनुशासनिक कारबाहि समेत गरीनेछ ।

नियम (२१) स्थगित खेल

प्राकृतिक प्रकोप, प्राविधिक वा अन्य कुनै कारणले म्याच रोक्नु पर्ने परिस्थिति श्रृजना भै म्याच रोकेमा म्याच संचालन गर्ने रेफ्रिले म्याच रोके पश्चात ३० मीनेट स्थगन गर्न सक्नेछ । यसरी ३० मीनेट स्थगन पछि पनि खेल्ने बातावरण नभएमा म्याच कमिश्नरको सल्लाहमा अर्को ३० मीनेटको लागि खेल स्थगन गर्न सक्नेछ । यसरी ३० मीनेटको दुई पटक सम्म पनि खेललाई निरन्तरता प्रदान गर्न नसकेमा खेल स्थगन गरीनेछ । यसरी स्थगित हुन गएको खण्डमा सो खेल पुनः खेलाउन मिति, समय र स्थानको निर्धारण गरी आयोजक समितिले सूचना जारी गर्नेछ जुन सूचना सहभागी सबै टिमहरुलाई मान्य हुनेछ । यदि खराब प्रकाश(less visibility), खेल मैदान खेल योग्य नभएमा, खेल मैदानमा दर्शकहरुको हस्तक्षेप वा अन्य प्राकृतिक प्रकोप र प्राविधिक कारणवश म्याच स्थगित हुन गएको अवस्थामा उक्त म्याचलाई पुनः बांकी समय र गोलको अवस्था जे जस्तो छ त्यहि अवस्थामा अर्को दिन खेलाईनेछ । उक्त स्थगित म्याचको रातोकार्ड र पहेलो कार्डलाई गणना गरीनेछ । सो सम्बन्धमा कुनै दाबी बिरोध तथा उजुरी लाग्ने छैन ।

नियम (२२) औषधी उपाचार व्यवस्था

- १) यस प्रतियोगिता दौरान कुनै पनि खेलाडीहरुलाई खेल मैदान भित्र खेल खेल्दा कुनै चोट पटक तथा दुर्घटना भएको अवस्थामा त्यस्ता खेलाडीहरुलाई आयोजक समितिले प्राथमिक उपचार मात्र उपलब्ध गराईने छ ।
- २) प्रतियोगिता दौरान खेलाडी वा अफिसियललाई कोभिड १९ को संकमण देखिएमा आइसोलेसन तथा अन्य आवश्यक सम्पूर्ण उपचार खर्च संघले व्यहोर्ने छ ।

नियम (२३) विरोध पत्र

प्रतियोगितामा सहभागी कुनै क्लब वा टिमले प्रतियोगितामा सहभागी विपक्षी टिमको सम्बन्धमा दाबी बिरोध गर्नु परेमा खेल समाप्त भए पछिको दुई घण्टा भित्र आवश्यक प्रमाण सहित लिखित विरोध पत्रका साथै विरोध शूल्क समेत रु.१०,०००/(दश हजार रुपैया) संलग्न गरी म्याच कमिश्नरलाई बुझाउनु पर्नेछ । सो दाबी बिरोध उपर आयोजक समितिले आवश्यक छानबिन गरी उचित निर्णय गरीनेछ, सो निर्णय उपर कुनै उजुर वाजुर तथा अपिल लाग्ने छैन । यदि विरोध लागेमा बिरोध लाग्ने टिमले उक्त खेल स्वतः हारेको मानिनेछ भने विरोध राख्ने टिमलाई बिजयी घोषित गरी ३ अंक र ३ गोलको प्राथमिकता दिईनेछ ।

परिच्छेद-३

आर्थिक पक्ष

- १) प्रतियोगितामा सहभागी टिमहरुलाई टिम तयारी र खाना तथा बसोबास र यातायात खर्च समेतको लागि एक मुष्ट प्रति टिम रु.७०,००,०००। (सात लाख रुपैयाँ) दुई किस्तामा उपलब्ध गराईनेछ ।

पुरस्कार तथा प्रमाण पत्र

- १) प्रथम स्थान हासिल गर्ने टिमलाई नगद रु.१०,००,०००। (दश लाख रुपैया)को चेक डमी(फाईनल पश्चात चेक दिने गरी)का साथै ३० थान पदक तथा प्रमाण-पत्र सहित बिजेता ट्रॉफी प्रदान गरीनेछ ।
- २) द्वितीय स्थान हासिल गर्ने टिमलाई नगद रु.५,००,०००। (पाँच लाख रुपैया)को चेक डमी(फाईनल पश्चात चेक दिने गरी)का साथै ३० थान पदक तथा प्रमाण-पत्र सहित बिजेता ट्रॉफी प्रदान गरीनेछ ।



- ३) प्रतियोगिताको फेयर प्ले टिमलाई नगद रु.५०,०००। (पचास हजार रुपैया) को चेक डमी(फाईनल पश्चात चेक दिने गरी) प्रदान गरीनेछ ।
- ४) प्रतियोगिता अवधिभरमा उत्कृष्ट चार पोजिसन (किपर, डिफेन्स, फरवार्ड र मिडफिल्ड) खेल्ले खेलाडीहरु र सर्वोकृष्ट प्रशिक्षक घोषित गरी जम्मा ५ विधामा उत्कृष्ट हुने खेलाडीलाई जनही रु. २५,०००।(पच्चस हजार रुपैया) र प्रतियोगिताको सर्वोत्कृष्ट एक जना खेलाडी (Most Valuable Player) लाई रु. ५०,०००।(पचास हजार रुपैया) प्रोत्साहन स्वरूप पुरस्कार प्रदान गरीनेछ ।
- ५) प्रतियोगिताका प्रत्यक्ष खेलहरुमा उत्कृष्ट हुने खेलाडी (Best Player of the Match) लाई रु.५,००० (पाँच हजार रुपैया) प्रोत्साहन स्वरूप पुरस्कार प्रदान गरीनेछ ।
- ६) यस प्रतियोगिताको खेलहरु संचालन गर्ने म्याच रेफ्रिहरुलाई प्रति म्याच एक मुष्ट ४ जनालाई रु.७,०००। (सात हजार रुपैया) र स्थानीय बाहेक अन्य म्याच रेफ्रिहरु, म्याच कमिशनर, जनरल कोर्डिनेटर र रेफ्रि एशेसरलाई खाना तथा बसोबासको लागि दैनिक तथा भ्रमण भत्ता स्वरूप प्रति दिन प्रति व्यक्ति रु.१,५००।- (एक हजार पाँच सय रुपैया) एक दिन अघि र एक दिन पछि सम्मको सुविधा प्रदान गरीनेछ । प्रतियोगितामा खटिएका म्याच कमिशनर, जनरल कोर्डिनेटर र रेफ्रि एशेसरलाई प्रति व्यक्ति प्रति म्याच रु.२,०००।-(दुई हजार रुपैया) म्याच भत्ताको सुविधा प्रदान गरीनेछ ।

माथि उल्लेखित पुरस्कारहरु संघले तोकेको समय र मितिमा सम्बन्धित टिमका खेलाडी, प्रशिक्षक तथा अफिशियलहरुबाट अनिवार्य रूपले सहभागी भै ग्रहण गर्नु पर्नेछ । पुरस्कार वितरण कार्यक्रममा सहभागी नहुने वा बिना कारणले पुरस्कार बहिस्कार गर्ने खेलाडी, प्रशिक्षक तथा अफिशियलहरुलाई संघले अनुशासनिक कारबाही गरीनेछ । नगद विजेता टिमहरुको नगद सिधै सम्बन्धित टिमको खातामा पठाईनेछ ।

विविध

नियम (१) वादविवाद

यस प्रतियोगिता सम्बन्धमा कुनै पनि वाद विवादलाई समाधान गर्ने अन्तिम अधिकार संघमा निहित रहने छ ।

नियम (२) नियमावलीको व्याख्या

यस नियमावलीको विस्तृत व्याख्या गर्नु परेमा सोको अधिकार अखिल नेपाल फुटबल संघमा मात्र निहित रहने छ र सो सबै सहभागी टिमहरुलाई मान्य हुनेछ ।

नियम (३) संसोधन

यस प्रतियोगिता नियमावलीमा संसोधन गर्नु परेमा प्रतियोगितामा सहभागी क्लब वा टिमहरु र संघको आपसी सहमतिमा संसोधन गर्ने अधिकार संघमा मात्र निहित रहनेछ ।

नियम (४) सर्वोपरिता

यस नियमावलीलाई लागु गर्ने सर्वोपरिता संघमा मात्र अन्तर्निहित रहने छ ।

नियम (५) वाधाअड्काउ

यस नियमावली बमोजिम कार्य गर्दा कुनै वाधाअड्काउ आएमा संघले आवश्यक निर्णय गरी बाधाअड्काउ फुकुवा गर्न सक्नेछ ।



अखिल नेपाल फुटबल संघ